

|    |
|----|
| EN |
| ID |
| MS |
| ZH |
| JA |
| KM |
| KO |
| LO |
| MY |
| TH |
| VI |

# ບົດທີ 1. ທ່າອ່ຽງ ແລະ ສິ່ງທ້າທາຍທາງດ້ານເສດຖະກິດມະຫາພາກ

ໃນປີ 2025 ເສດຖະກິດໂລກໄດ້ປະຊຶມໜ້າກັບຄວາມຜັນຜວນຫຼາຍດ້ານ ແຕ່ກໍຂະຫຍາຍຕົວມາໄດ້ດ້ວຍດີ. ທ່າມກາງການປ່ຽນແປງດ້ານນະໂຍບາຍດ້ານການຄ້າຄັ້ງໃຫຍ່ທີ່ສຸດໃນຫຼາຍຮອບທົດສະວັດ ເປັນຕົ້ນ ມາດຕະການດ້ານພາສີຂອງ ສ.ເມກາ ໃນເດືອນເມສາ ໄດ້ສົ່ງຜົນເຮັດໃຫ້ນະໂຍບາຍດ້ານການຄ້າມີຄວາມມ່ວນໝາຍເພີ່ມສູງຂຶ້ນ ແຕ່ຄວາມຮຸນແຮງຂອງມາດຕະການດ້ານພາສີດັ່ງກ່າວສົ່ງຜົນກະທົບໜ້ອຍກວ່າທີ່ຄາດການໄວ້ໃນຕອນຕົ້ນ ແລະ ຜົນກະທົບຕໍ່ເສດຖະກິດມະຫາພາກ ກໍຢູ່ໃນຂອບເຂດຈຳກັດກວ່າທີ່ປະເມີນໄວ້. ເສດຖະກິດຂອງ ສ.ເມກາ ຍັງສືບຕໍ່ຂະຫຍາຍຕົວໃນລະດັບທີ່ເຂັ້ມແຂງ ຈາກປັດໄຈຄວາມຕ້ອງການພາຍໃນ ແລະ ການລົງທຶນດ້ານປັນຍາປະດິດ (AI). ໃນຂະນະທີ່, ເສດຖະກິດໃນຂົງເຂດເອີຣົບ ຂະຫຍາຍຕົວໃນຈັງຫວະທີ່ຊ້າລົງ ຈາກປັດໄຈໂຄງສ້າງດ້ານການຜະລິດ ແລະ ຄວາມຕ້ອງການພາຍນອກທີ່ອ່ອນແອ. ອັດຕາເງິນເຜີ້ຂອງໂລກມີທ່ອງຫຼຸດລົງ ຍ້ອນການຫຼຸດລົງຂອງທັງລາຄາສິນຄ້າຜົນຖານ ແລະ ຄວາມຕ້ອງການສິນຄ້າ ຊຶ່ງຊ່ວຍຫຼຸດແຮງກົດດັນດ້ານລາຄາສິນຄ້າ. ຍົກເວັ້ນ, ສ.ເມກາ ທີ່ການສົ່ງຜ່ານດ້ານຕົ້ນທຶນຈາກມາດຕະການດ້ານພາສີ (Tariff Pass-Through) ເຮັດໃຫ້ອັດຕາເງິນເຜີ້ຫຼຸດລົງຊ້າ.

ໃນປີ 2025 ເສດຖະກິດໃນຂົງເຂດພາກພື້ນອາຊຽນ+3 ຂະຫຍາຍຕົວເກີນທີ່ກຳນົດໄວ້ ໃນລະດັບ 4.3% ສູງກວ່າທີ່ຄາດຄະເນໄວ້ພາຍຫຼັງປະກາດມາດຕະການທາງພາສີໃນເດືອນເມສາ ໃນລະດັບ 3.8%, ປັດໄຈທີ່ສະໜັບສະໜູນການຂະຫຍາຍຕົວດັ່ງກ່າວ ແມ່ນມາຈາກຄວາມຕ້ອງການອຸປະກອນທີ່ຂັບເຂື່ອນປັນຍາປະດິດ (AI) ທີ່ເຂັ້ມແຂງ, ການຄ້າພາຍໃນພາກພື້ນທີ່ເພີ່ມຂຶ້ນ (ເຖິງແມ່ນວ່າການສົ່ງອອກໄປ ສ.ເມກາ ຈະຫຼຸດລົງກໍຕາມ) ແລະ ການອອກນະໂຍບາຍຊ່ວຍປະກອງເສດຖະກິດພາຍໃນປະເທດ ທີ່ທັນເວລາ. ການບໍລິໂພກພາກເອກະຊົນໃນຫຼາຍປະເທດ ແມ່ນຍັງຄົງມີຄວາມເຂັ້ມແຂງ ເນື່ອງຈາກໄດ້ຮັບແຮງຜັກດັນຈາກຕະຫຼາດແຮງງານທີ່ເອື້ອອຳນວຍ ແລະ ອັດຕາເງິນເຜີ້ທີ່ຢູ່ໃນລະດັບຕ່ຳ, ການລົງທຶນທີ່ເພີ່ມຂຶ້ນ ໂດຍສະເພາະໃນກຸ່ມອາຊຽນ ຈາກການໄຫຼເຂົ້າຂອງການລົງທຶນໂດຍກົງຈາກຕ່າງປະເທດ (FDI) ທີ່ຕໍ່ເນື່ອງ ໃນຂະແໜງການອຸດສາຫະກຳເອເລັກໂຕຣນິກ, ຍານພາຫະນະໄຟຟ້າ ແລະ ການບໍລິການທາງດ້ານດິຈິຕອນລ. ອັດຕາເງິນເຜີ້ໂດຍລວມຍັງຄົງຢູ່ໃນລະດັບຕ່ຳ ແລະ ມີສະເຫຼຍລະພາບໃນລະດັບ 0.9% ຊຶ່ງຕໍ່າກວ່າລະດັບສະເລ່ຍ ໃນຊ່ວງໄລຍະປີ 2014-2019 ຂອງພາກພື້ນ ສົ່ງຜົນເຮັດໃຫ້ມີຂອບເຂດໃນການດຳເນີນນະໂຍບາຍເງິນຕາແບບຜ່ອນຄາຍ ໃນຂະນະດຽວກັນ ຄັງສຳຮອງເງິນຕາຕ່າງປະເທດທີ່ເພີ່ມຂຶ້ນ ຊ່ວຍເສີມສ້າງຄວາມສາມາດໃນການຮອງຮັບຄວາມສ່ຽງຈາກພາຍນອກໃນຊ່ວງໄລຍະທີ່ມີຄວາມຜັນຜວນສູງ.

ໃນປີ 2026 ແລະ 2027 ການຂະຫຍາຍຕົວຂອງເສດຖະກິດຄາດວ່າຈະຂະຫຍາຍຕົວຊ້າລົງ ຢູ່ໃນລະດັບ 4% ຊຶ່ງມີສາເຫດຫຼັກ ແມ່ນມາຈາກມາດຕະການດ້ານພາສີຂອງ ສ.ເມກາ ທີ່ສູງຂຶ້ນ ເປັນແຮງກົດດັນຕໍ່ຄວາມຕ້ອງການພາຍນອກ. ແຕ່ເຖິງຢ່າງໃດກໍຕາມ, ຄວາມຕ້ອງການພາຍໃນປະເທດຄາດວ່າຍັງເປັນແຮງຂັບເຄື່ອນຫຼັກ ທີ່ໄດ້ແຮງສະໜັບສະໜູນຈາກການລົງທຶນທີ່ຕໍ່ເນື່ອງ ຈາກການໄຫຼເຂົ້າຂອງການລົງທຶນໂດຍກົງຈາກຕ່າງປະເທດ (FDI) ແລະ ການບໍລິໂພກພາກເອກະຊົນທີ່ເຂັ້ມແຂງ ຈາກຕະຫຼາດແຮງງານທີ່ເອື້ອອຳນວຍ, ຄວາມຕ້ອງການສົ່ງອອກທີ່ຂັບເຂື່ອນດ້ວຍເຕັກໂນໂລຊີ ຈະຍັງຄົງມີບົດບາດສຳຄັນເພື່ອທົດແທນແຮງກົດດັນດັ່ງກ່າວ ໂດຍຄາດວ່າການສົ່ງອອກອຸປະກອນທີ່ຂັບເຂື່ອນປັນຍາການປະດິດ ແລະ ເອເລັກໂຕຣນິກ ຈະຍັງຄົງເພີ່ມຂຶ້ນຈາກການລົງທຶນດ້ານປັນຍາການປະດິດ (AI) ທີ່ຕໍ່ເນື່ອງ ເຖິງແມ່ນວ່າຈະຂະຫຍາຍຕົວໃນຈັງຫວະທີ່ຊ້າລົງ ເມື່ອທຽບກັບປີ 2025. ສຳລັບອັດຕາເງິນເຜີ້ ຄາດວ່າຈະເພີ່ມຂຶ້ນ ໃນລະດັບ 1.4% ໃນປີ 2026 ແລະ 1.5% ໃນປີ 2027 ເນື່ອງມາຈາກການເພີ່ມຂຶ້ນຂອງລາຄາຜະລິດຮາງານໂລກ ແລະ ການປັບຫຼຸດເງິນສະໜັບສະໜູນໃນຫຼາຍປະເທດ.

ຄວາມສ່ຽງໂດຍລວມຍັງມີທິດທາງຂາລົງຫຼາຍກວ່າຂາຂຶ້ນ ຍ້ອນຍັງມີຄວາມມ່ວນໝາຍໃນລະດັບທີ່ສູງ. ຄວາມຕ້ອງການດ້ານເຕັກໂນໂລຊີ ແລະ ການປ່ຽນແປງນະໂຍບາຍດ້ານການຄ້າ ແມ່ນມີທັງຄວາມສ່ຽງທັງດ້ານບວກ ແລະ ດ້ານລົບ ເຊັ່ນວ່າ ຫາກມີການນຳເອົາປັນຍາການປະດິດ (AI) ມາໃຊ້ ບວກກັບການລົງທຶນທີ່ເພີ່ມຂຶ້ນກວ່າທີ່ຄາດການໄວ້ ອາດຊ່ວຍສະໜັບສະໜູນການຂະຫຍາຍຕົວຂອງເສດຖະກິດສູງກວ່າທີ່ກຳນົດໄວ້. ແຕ່ໃນທາງກົງກັນຂ້າມ, ການຢຸດສະຫຼັກຂອງວົງຈອນເຕັກໂນໂລຊີ ຫຼື ການເພີ່ມພາສີຂຶ້ນອີກຄັ້ງ ອາດຈະສົ່ງຜົນກະທົບດ້ານລົບຕໍ່ກິດຈະກຳດ້ານເສດຖະກິດຂອງພາກພື້ນ. ນອກຈາກນີ້, ລາຄາຜະລິດຮາງານໂລກທີ່ສູງ ແລະ ການຢຸດສະຫຼັກການສະໜອງຜະລິດຮາງານທີ່ຢຶດເຍື່ອຍາວນານ ອາດເປັນປັດໄຈຄວາມສ່ຽງຕໍ່ການຂະຫຍາຍຕົວຂອງເສດຖະກິດ ແລະ ເພີ່ມແຮງກົດດັນຕໍ່ອັດຕາເງິນເຜີ້, ລວມເຖິງຄວາມຜັນຜວນຂອງຕະຫຼາດເງິນ ແລະ ການຂະຫຍາຍຕົວຂອງເສດຖະກິດຫຼັກທີ່ຍັງອ່ອນແອ ຄາດວ່າຍັງຄົງເປັນຄວາມສ່ຽງດ້ານລົບຕໍ່ພາກພື້ນ.

ການຮັກສາຄວາມຍືດຍຸ່ນ ຂອງນະໂຍບາຍຖືເປັນສິ່ງທ້າທາຍຫຼັກໆ ທີ່ສຳຄັນຂອງຜູ້ກຳນົດນະໂຍບາຍໃນພາກພື້ນອາຊຽນ+3 ໃນອານາຄົດຂ້າງໜ້າ. ໃນພາກພື້ນຂອງປີ 2026, ດ້ວຍຜົນຖານທີ່ເຂັ້ມແຂງ ທັງໃນດ້ານການຂະຫຍາຍຕົວຂອງເສດຖະກິດທີ່ສູງກວ່າຄາດຄະເນ, ອັດຕາເງິນເຜີ້ທີ່ຢູ່ໃນລະດັບຕ່ຳ ແລະ ຫຼາຍປະເທດຍັງຄົງມີຂອບການດຳເນີນນະໂຍບາຍເງິນຕາ ແລະ ນະໂຍບາຍເງິນຕາ ທີ່ມີຄວາມຍືດຍຸ່ນ ແຕ່ດ້ວຍຄວາມມ່ວນໝາຍທີ່ຍັງສູງ ແລະ ຊ່ອງວ່າງຂອງຜົນລັບທີ່ຍັງກວ້າງ. ສະນັ້ນ, ການດຳເນີນນະໂຍບາຍທີ່ອີງຕາມຂໍ້ມູນ (Data-Dependent) ແລະ ມີຄວາມຍືດຍຸ່ນ ພ້ອມທັງການສື່ສານທີ່ມີຄວາມຊັດເຈນ ແລະ ການປະສານດ້ານນະໂຍບາຍດ້ານເງິນ ແລະ ນະໂຍບາຍເງິນຕາ ມີຄວາມສຳຄັນໃນການສົ່ງເສີມການຂະຫຍາຍຕົວດ້ານເສດຖະກິດ ຄວບຄຸກັບຄວາມສາມາດໃນການຮັບມືກັບຄວາມສ່ຽງ.

ການແປນີ້ມີໄວ້ເພື່ອອ້າງອີງເທົ່ານັ້ນ ກໍລະນີເນື້ອຫາ ແລະ ຂໍ້ມູນມີຄວາມຄາດເຄື່ອນ ໃຫ້ຖືເອົາສະບັບພາສາອັງກິດເປັນສະບັບເປັນຫຼັກ.

|    |
|----|
| EN |
| ID |
| MS |
| ZH |
| JA |
| KM |
| KO |
| LO |
| MY |
| VI |

## ບົດທີ 2. ການປ່ຽນແປງການເຊື່ອມໂຍງເສດຖະກິດພາກພື້ນອາຊຽນ+3 ທີ່ເພິ່ງພາກັນຫຼາຍຂຶ້ນ

ສະພາບແວດລ້ອມທົ່ວໂລກທີ່ອ້ອມຮອບພາກພື້ນອາຊຽນ+3 ໄດ້ປ່ຽນແປງຢ່າງຊັດເຈນ. ມາດຕະການດ້ານພາສີ, ການປັບປຸງພູມສາດເສດຖະກິດທີ່ກວ້າງຂວາງຂຶ້ນ, ແລະ ຄວາມບໍ່ແນ່ນອນທາງດ້ານນະໂຍບາຍ ທີ່ເພີ່ມຂຶ້ນ ໄດ້ກໍ່ໃຫ້ເກີດຄຳຖາມສຳຄັນກ່ຽວກັບຄວາມສາມາດໃນການຮັບມືຂອງພາກພື້ນ ຕໍ່ຜົນກະທົບຕໍ່ການຄ້າພາຍໃນພາກພື້ນທີ່ຫຼາຍຂຶ້ນ ແລະ ການຈັດວາງຕຳແໜ່ງຍຸດທະສາດໃນໄລຍະຍາວ. ບົດນີ້ຈະເນັ້ນເຖິງທັດສະນະ ແລະ ມຸມມອງທາງດ້ານໂຄງສ້າງ ສຳລັບການປະເມີນຄຳຖາມເຫຼົ່ານີ້ ຊຶ່ງປະກອບມີ ການສ້າງແຜນວາດກ່ຽວກັບການຫັນປ່ຽນຂອງການເຊື່ອມໂຍງທາງເສດຖະກິດຂອງພາກພື້ນໃນສອງທິດສະວັດທີ່ຜ່ານມາ, ການວິເຄາະຄວາມສຳຄັນຂອງການເຊື່ອມໂຍງເສດຖະກິດດັ່ງກ່າວ ຕໍ່ກັບການຜັນຜວນຂອງວົງຈອນທຸລະກິດ ແລະ ການຄຸ້ມຄອງນະໂຍບາຍມະຫາພາກ; ຕະຫຼອດເຖິງແນວທາງການປັບຕົວ ແລະ ຈັດວາງຕຳແໜ່ງຍຸດທະສາດ ເພື່ອສ້າງຄວາມຍືດຍຸນ ແລະ ການເຕີບໂຕໃນໄລຍະຍາວ.

ການເຊື່ອມໂຍງທາງເສດຖະກິດຂອງພາກພື້ນອາຊຽນ+3 ໄດ້ມີການປ່ຽນແປງດ້ານຮາກຖານເມື່ອທຽບກັບສອງທິດສະວັດທີ່ຜ່ານມາ, ທີ່ໄດ້ຜ່ານບັນດາສິ່ງທ້າທາຍ ຈາກມຸມມອງວ່າເປັນພຽງແຕ່ແຫຼ່ງການຜະລິດ ເພື່ອຮອງຮັບຄວາມຕ້ອງການຈາກພາຍນອກເທົ່ານັ້ນ. ໃນດ້ານການສະໜອງ (ອຸປະທານ), ເຄືອຂ່າຍການຜະລິດໃນພາກພື້ນໄດ້ມີການພັດທະນາ ຈາກໂຄງສ້າງທີ່ມີປະເທດຢູ່ປົນເປັນສູນກາງ ໄປສູ່ໂຄງສ້າງທີ່ໜ້າແໜ້ນ ແລະ ເຊື່ອມໂຍງກັນຫຼາຍຂຶ້ນ ໂດຍມີ ສປ.ຈີນ ເປັນແຖນກາງສຳຄັນ, ໂດຍເນັ້ນໜັກດ້ານການຄ້າໃນສິນຄ້າຂັ້ນກາງ ແລະ ສິນຄ້າທຶນເປັນຫຼັກ ທີ່ຮອງຮັບເຄືອຂ່າຍການຜະລິດແບບເຊື່ອມໂຍງ. ໃນດ້ານຄວາມຕ້ອງການ (ອຸປະສົງ), ການປັບທິດທາງກໍ່ມີຄວາມສຳຄັນເຊັ່ນດຽວກັນ, ອາຊຽນ+3 ໄດ້ກາຍເປັນແຫຼ່ງຂອງຄວາມຕ້ອງການຂັ້ນສູດທ້າຍທີ່ສຳຄັນຂອງໂລກ ທີ່ມີຂະໜາດໂດຍລວມໃຫຍ່ກວ່າ ສ. ເມກາ ເມື່ອສົມທຽບກັບສອງທິດສະວັດທີ່ຜ່ານມາ ແມ່ນເຫັນວ່າ ຄວາມຕ້ອງການພາຍໃນພາກພື້ນມີຂຶ້ນ ຢ່າງຊັດເຈນໃນປັດຈຸບັນ. ການເພິ່ງພາອາໄສຊຶ່ງກັນ ແລະ ກັນ ແມ່ນມີຄວາມສຳຄັນ ແລະ ຊັດເຈນຂຶ້ນ ເປັນຕົ້ນ ສປ. ຈີນ ແມ່ນມີຄວາມສຳຄັນສຳລັບພາກພື້ນ, ໃນຂະນະດຽວກັນ ພາກພື້ນກໍ່ມີຄວາມສຳຄັນຕໍ່ ສປ.ຈີນ ແລະ ການເຊື່ອມໂຍງເພິ່ງພາອາໄສກັນ ຂອງບັນດາປະເທດອາຊຽນ +3 ແລະ ສປ.ຈີນ ກໍ່ກຳລັງເພີ່ມຂຶ້ນ.

ການປ່ຽນແປງດ້ານໂຄງສ້າງນີ້ ສິ່ງຜົນເຮັດໃຫ້ພາກພື້ນມີຄວາມພ້ອມໃນການຮັບມືກັບການຜັນຜວນທາງດ້ານການຄ້າໃນປັດຈຸບັນຫຼາຍຂຶ້ນ ເມື່ອທຽບກັບກ່ອນໜ້ານີ້. ສຳລັບຖານຄວາມຕ້ອງການຂອງພາກພື້ນໃນປັດຈຸບັນ ແມ່ນມີຖານການເພິ່ງພາໃນພາກພື້ນຫຼາຍຂຶ້ນ ແລະ ເພິ່ງພາຕະ ຫຼາດນອກພູມມີພາກໜ້ອຍລົງ. ໃນຂະນະທີ່ການບຸລະນາການດ້ານການສະໜອງຂອງພາກພື້ນ ສະທ້ອນໃຫ້ເຫັນເຖິງຄວາມເຊື່ອມໂຍງທາງການຜະ ລິດທີ່ມີຄວາມສຳຄັນໃນ. ເຄືອຂ່າຍຂອງລະບົບຕ່ອງໂສ້ມູນຄ່າລະດັບພາກພື້ນທີ່ຊັບຊ້ອນ ແລະ ເຊື່ອມໂຍງກັນຢ່າງແໜ້ນໜ້າ ເມື່ອທຽບກັບການປັບປຸງເສັ້ນທາງການຄ້າ ທີ່ມີການສ້າງມູນຄ່າເພີ່ມພາຍໃນປະເທດຢ່າງຈຳກັດ. ທັງນີ້ ກໍ່ບໍ່ໄດ້ໝາຍຄວາມວ່າ ພາກພື້ນຈະມີພູມຄຸ້ມກັນ ຕໍ່ກັບແຮງກົດດັນຈາກພາຍນອກ, ແຕ່ຊຶ່ງໃຫ້ເຫັນເຖິງ ລະດັບຂອງຄວາມຍືດຍຸນ ທີ່ເພີ່ມສູງຂຶ້ນ ຫຼາຍກວ່າມຸມມອງແບບເກົ່າທີ່ມີການຄາດຄະເນໄວ້.

ການເຊື່ອມໂຍງທີ່ແໜ້ນແຜ່ນຂຶ້ນ ເຮັດໃຫ້ວົງຈອນທາງດ້ານເສດຖະກິດຂອງອາຊຽນ+3 ມີຄວາມສອດຄ່ອງກັນຫຼາຍຂຶ້ນ, ບວກກັບບັນດາປັດໄຈຕ່າງໆ ໃນລະດັບພາກພື້ນໃນປັດຈຸບັນ ສາມາດອະທິບາຍໃຫ້ເຫັນເຖິງຄວາມຜັນຜວນທາງເສດຖະກິດໄດ້ໃກ້ຄຽງ ກັບບັນດາປັດໄຈໃນລະດັບສາກົນ. ການຍືດໜັ້ນໃນລະດັບພາກພື້ນ ທີ່ເພີ່ມສູງຂຶ້ນນີ້ ໄດ້ຊ່ວຍຮອງຮັບຜົນກະທົບຈາກການຜັນຜວນຂອງຄວາມຕ້ອງການ ຈາກພາຍນອກໄດ້ໃນລະດັບໜຶ່ງ. ແຕ່ເຖິງຢ່າງໃດ ກໍ່ຕາມ, ຫາກເກີດມີການຜັນຜວນດ້ານເສດຖະກິດໃນຂົງເຂດ ຫຼື ປະເທດໃດໜຶ່ງ ກໍ່ສາມາດສົ່ງຜ່ານຜົນກະທົບໃນວົງກວ້າງ ຫຼື ຕໍ່ກັບບັນດາພາກພື້ນ, ສະນັ້ນບັນຫາດ້ານການບໍລິຫານຈັດການ ແລະ ການວາງນະໂຍບາຍເສດຖະກິດມະຫາພາກ ແມ່ນມີຄວາມສຳຄັນ ແລະ ຄວນຖືເປັນບັນຫາຂອງພາກພື້ນ, ບໍ່ແມ່ນແຕ່ພາຍໃນປະເທດເທົ່ານັ້ນ. ດັ່ງນັ້ນ, ການປຶກສາຫາລື ແລະ ການຕິດຕາມກວດກາໃນລະດັບພາກພື້ນ ຈຶ່ງກາຍເປັນກິດໄກທີ່ມີຄວາມສຳຄັນຫຼາຍຂຶ້ນ ເພື່ອທີ່ຈະສາມາດຄາດຄະເນ ແລະ ຕີລາຄາຈຸດອ່ອນທີ່ມີຮ່ວມກັນ. ພ້ອມດຽວກັນນັ້ນ, ການກະກຽມຄວາມພ້ອມ ຕໍ່ກັບການຜັນຜວນຂອງສະພາບການຂອງໂລກ ແມ່ນຍັງມີຄວາມຈຳເປັນ ເນື່ອງຈາກວ່າບັນດາປັດໄຈພາຍນອກ ຍັງຄົງມີອິດທິຜົນ ຕໍ່ການຂັບເຄື່ອນວົງຈອນເສດຖະກິດຂອງພາກພື້ນ.

ນອກເໜືອຈາກຜົນກະທົບຕໍ່ກັບວົງຈອນເສດຖະກິດແລ້ວ, ກໍ່ຍັງມີບາງຄຳຖາມທີ່ສຳຄັນກ່ຽວກັບແນວທາງໃນການຮັກສາຄວາມຍືດຍຸນໃນໄລຍະຍາວ ແລະ ການເຕີບໂຕຂອງເສດຖະກິດ ໃນຊ່ວງຂ້າມຜ່ານການປ່ຽນແປງຂອງການເຊື່ອມໂຍງໄດ້ແນວໃດ? ສຳລັບເສດຖະກິດຂອງຫຼາຍປະເທດ, ຜົນປະໂຫຍດທີ່ໄດ້ຮັບຈາກການຂະຫຍາຍບົດບາດຂອງລະບົບຕ່ອງໂສ້ມູນຄ່າ ແມ່ນມາພ້ອມກັບຄວາມສ່ຽງທີ່ເພີ່ມທະວີຂຶ້ນ ຊຶ່ງໄດ້ສະທ້ອນໃຫ້ເຫັນເຖິງສິ່ງທ້າທາຍໃນການກຳນົດນະໂຍບາຍສູນກາງ ການເກັບກ່ຽວຜົນປະໂຫຍດຂອງການເຊື່ອມໂຍງໃຫ້ໄດ້ສູງສຸດ ຄຽງຄູ່ກັບການບໍລິຫານຈັດການຄວາມສ່ຽງທີ່ຈະຕາມມາ. ສຳລັບສິ່ງທີ່ຄວນເອົາໃຈໃສ່ ທີ່ຕິດພັນກັບບັນຫາດັ່ງກ່າວນີ້ ແມ່ນລວມມີ 3 ຢ່າງຄື: ການຍົກລະດັບຂີດຄວາມສາມາດພາຍໃນປະເທດ ໃຫ້ກ້າວໄປສູ່ກິດຈະກຳທີ່ສາມາດສ້າງມູນຄ່າເພີ່ມສູງຂຶ້ນ, ການກະຈາຍຄວາມສ່ຽງ ເພື່ອຫຼຸດຜ່ອນຄວາມບອບບາງຈາກການກະຈຸກໂຕ, ແລະ ການສົ່ງເສີມການມີສ່ວນຮ່ວມຢ່າງທົ່ວເຖິງ ເພື່ອໃຫ້ຜົນປະໂຫຍດຈາກການເຊື່ອມໂຍງຖືກກະຈາຍຢ່າງກວ້າງຂວາງ. ສຳລັບອາຊຽນໂດຍສະເພາະ, ເພື່ອເຮັດໃຫ້ການເຊື່ອມໂຍງທີ່ມີລັກສະນະຜະລິດເຊິ່ງຂຶ້ນ ແມ່ນຈຳເປັນຕ້ອງມີຍຸດທະສາດທີ່ເໝືອນກ່າວການເປີດເສລີພາດ້ານການຄ້າ ແຕ່ຕ້ອງລວມເປ້ເຖິງການສົ່ງເສີມການເຊື່ອມໂຍງດ້ານການລົງທຶນພາຍໃນພາກພື້ນໃຫ້ແໜ້ນແຜ່ນຂຶ້ນ.

ໃນຕໍ່ໜ້າ, ຄວາມເຄັ່ງຕຶງທາງດ້ານພູມສາດເສດຖະກິດ ອາດຈະສົ່ງຜົນກະທົບຕໍ່ກັບການກຳນົດແນວທາງລະດັບພາກພື້ນ; ໃນຂະນະທີ່ການປ່ຽນແປງດ້ານປະຊາກອນ ແລະ ການປັບສົມດຸນຂອງເສດຖະກິດ ກຳລັງກະຕຸ້ນຄວາມຕ້ອງການໄປສູ່ແຫຼ່ງຜະລິດໃນລະດັບພາກພື້ນຫຼາຍຂຶ້ນ; ເຕັກໂນໂລຊີດິຈິຕອນ ແລະ ການຫັນປ່ຽນໄປສູ່ເສດຖະກິດສີຂຽວ ກຳລັງສ້າງຂະໜາດໃໝ່ໃນການເຊື່ອມໂຍງ; ແລະ ບັນດາປັດໄຈດັ່ງກ່າວ ກໍ່ຍັງເປັນຕົວກຳນົດທິດທາງການປ່ຽນແປງຂອງພາກພື້ນອາຊຽນ+3 ໃນອານາຄົດ, ການຮັບມືໃນການປ່ຽນແປງຂອງສະພາບດັ່ງກ່າວນັ້ນ ແມ່ນຮຽກຮ້ອງໃຫ້ບັນດາປະເທດຕ່າງໆ ຕ້ອງມີຄວາມສາມາດໃນການປັບຕົວ ໂດຍການຮ່ວມມືລະດັບພາກພື້ນຈະມີບົດບາດສຳຄັນເປັນພິເສດ ເນື່ອງຈາກເສດຖະກິດຕ່າງໆ ມີຄວາມອ່ອນໄຫວຫຼາຍຂຶ້ນຕໍ່ການພັດທະນາຂອງປະເທດເພື່ອນບ້ານ. ສະນັ້ນ, ຈຶ່ງມີຄວາມຈຳເປັນຕ້ອງມີການປຶກສາຫາລືດ້ານນະໂຍບາຍ ແລະ ການດຳເນີນງານຮ່ວມກັນໃຫ້ຫຼາຍຂຶ້ນ ໂດຍເຫັນໄດ້ຊັດເຈນຈາກຂອບການຮ່ວມມືດ້ານການເງິນ ທີ່ຖືກສ້າງ ແລະ ພັດທະນາຂຶ້ນ ຫຼັງວິກິດທາງດ້ານການເງິນອາຊີ. ການເຕີບໂຕຂອງພາກພື້ນໃນສອງທິດສະວັດທີ່ຜ່ານມາ ໄດ້ຖືກສ້າງຂຶ້ນບົນຜຸ້ນຖານ 3 ດ້ານຄື: ການເປີດກວ້າງ, ການເຊື່ອມໂຍງ ແລະ ການຮ່ວມມື ຊຶ່ງການທີ່ຈະຮັກສາແນວທາງດັ່ງກ່າວ ໃນສະພາບແວດລ້ອມທີ່ບໍ່ມີຄວາມແນ່ນອນໄດ້ນັ້ນ ແມ່ນຈຳເປັນຕ້ອງເສີມສ້າງທັງ 3 ດ້ານ ທີ່ກ່າວມາໃຫ້ເຂັ້ມແຂງຍິ່ງຂຶ້ນ.

ການແປນີ້ມີໄວ້ເພື່ອອ້າງເທົ່ານັ້ນ ກໍລະນີເນື້ອຫາ ແລະ ຂໍ້ມູນມີຄວາມຄາດເຄື່ອນ ໃຫ້ຖືເອົາສະບັບພາສາອັງກິດເປັນສະບັບເປັນຫຼັກ.